

వ్యసనం

సప్త వ్యసనాల్లో వేటను ఎందుకు చేర్చారో క్రమేపీ నాకు అనుభవంలోకి వస్తోంది. తాగుడూ, జూదం లాగే దీని శక్తి బలీయమైనదని అర్థమవుతోంది.

కాకపోతే కాలానుగుణంగా అంతరించిపోతున్న కొన్ని జాతులూ, ఆచారాల్లో ఇది చేరిపోతుండడంలో ఆశ్చర్యంలేదు. ఆహారం కోసం, జీవనం కోసం వేటాడడం వ్యసనం కాదేమోకానీ కాలక్షేపం కోసం, ఆనందం కోసం వేటాడడం మాత్రం వ్యసనమే.

అలాంటి వ్యసనంలో నేనూ చిక్కుకుపోయాను. అదే చేపల వేట. అదీ గాలాలతో, అదో ఫ్రీల్. మొదటల్లో రామూతో 'చూద్దాం ఎలా వుంటుందో? అన్న ఉత్సుకతతో వెళ్ళిన నాకు క్రమేపీ అందులో మజా కనిపించసాగింది.

అందుకే ఆదివారం రాగానే రామూ పిలుపు కోసం ఎదురు చూడడం అలవాటయింది. మామూలుగా ఎనిమిదింటికి గానీ నిద్ర లేవని నేను ఆ రోజు ఆరింటికే లేచేస్తాను.

అయ్యప్ప పూజకోసం తయారయ్యే భక్తుడిలా స్నానాదికాలన్నీ పూర్తి చేసుకుని ఇంట్లో వారిని ఆశ్చర్యంలో ముంచేస్తాను. వేడి వేడి టిఫిన్ మాత్రమే ఇష్టపడే నేను ఆ రోజు చద్దన్నమైనా ఇష్టంగా తింటాను.

నా పరిస్థితిని అర్థం చేసుకున్న వదిన వేడి టిఫిన్ ఏర్పాటు చేస్తుంది సమయానికి.

“రాజా! ప్రతి ఆదివారం ఎక్కడికెళ్తున్నావయ్యా! కాంపిటేటివ్ ఎగ్జామ్స్ కి కూడా ఇంత శ్రద్ధగా తయారుకాలేదు. కొంపదీసి లవ్ ఎఫైర్ ఏదైనా...” చపాతీ వేస్తూ నావైపు అదోలా చూసింది వదిన.

అవునూ ఇన్నాళ్ళూ నాకీ ఆలోచనే రాలేదేంటి? మా వాళ్ళని తప్పుదారి పట్టించడానికి ఇదే రాచబాట.

ఇంత మంచి బాట చూపిన వదినకి మనసులోనే కృతజ్ఞతలు చెప్పుకుని ఓ చిరునవ్వు పూయించాను పెదాలమీద. అది లక్షణ దేపర నవ్వులా పని చేస్తుందని నాకు తెలుసు.

“ఆ”.... అంది వదిన. ‘నిజంగా అంత సీనుందా?’ అన్నట్లు.

మనం మాత్రం తక్కువా?" 'అశ్వత్థామ హతః' అన్న ధర్మరాజు లెవెల్లో మరో చిరునవ్వు విసిరేశాం.

అంతే ఆవిడ మొహం విచిత్రమైన కాంతితో వెలిగిపోసాగింది.

అప్పటికి సంబరపడ్డాను గానీ అది కొత్త చిక్కులు తెచ్చి పెడుతుందని ఊహించలేకపోవడం నా అజ్ఞానమే.

నిజానికి నా వ్యసనానికి ప్రధాన ప్రతిబంధకం మా ఇంటి వాతావరణమే. మేం పక్కా శాకాహారులం. మాంసం కాదుకదా గుడ్డు పేరు కూడా మా ఇంట్లో ఎత్తడానికి వీల్లేదు.

ఉద్యోగం వచ్చాక స్వేచ్ఛ లభిస్తుందన్న ఆశలో వున్న నాకు బట్టతలమీద తాటికాయ పడ్డచందమైంది నాపరిస్థితి. రంగారెడ్డి జిల్లా నవాబ్ పేటలో ఉద్యోగం అంటే నాకు బోలెడు స్వేచ్ఛ అనుకుని సంబరపడ్డాను.

కానీ మరీ అంత సంతోషకరమైంది కాదన్న లెవెల్లో దగ్గరలోని అన్నయ్య వాళ్ల కుటుంబానికి నా స్వేచ్ఛను అంకితం చేయాలని సమస్లు జారీ అయ్యాయి నాన్న నుండి నాన్న అధికారం నుండి అన్నయ్య ఆధిపత్యంలోకి మారిన సామంతుడినయ్యాను.

ఇదీ ఒకందుకు మంచిదే. తినడం తప్ప వండడం, కడగడం లాంటి బాదరాబందీలేదు. కొత్తలో సాయంత్రం కాలేజీ నుండి వచ్చాక కాసేపు గ్రౌండ్కి వెళ్లి ఏదో ఆటాడుకునేవాడ్ని. దానికి మా బాచిగాడు (అన్నయ్య కొడుకు ఆరో తరగతి చదివే వివేక్) సైంధవుడయ్యాడు. నేను ఇంటికి వచ్చేటప్పటికి వాడేదురు చూస్తుంటాడు. లెక్కల్లో చిక్కులు ఏడదీసి ఇంగ్లీషు గ్రామర్ గతికించాలి వాడికి.



చదువుకునే కాలంలోనే ట్యూషన్స్ చెప్పలేదు నేను. ఇప్పుడు మాత్రం తప్పడంలేదు.

“అమ్మాయి బాగుంటుందా ? ఏ రంగు ?”

తల దువ్వుకుంటూ ఉలిక్కిపడ్డాడు.

“అదే ఇందాక నువ్వే ...” వదిన రిఫరెన్స్ ఇచ్చింది.

‘ఛ.... దీని వెనుక ఇంత రిస్క్ వుందా ?’ అనిపించింది. ఏదో బ్రహ్మాస్త్రం సంధించాలి అనుకుంటుంటే దొరికింది.

“వదినా ! స్టీజ్ నేను చెప్పేదాకా ఈ సంగతి నన్ను మళ్ళీ అడగొద్దు. ఎవ్వరికీ చెప్పొద్దు” చేతులు జోడించి భయం, జంకు, అభిమానం వగైరా భావాలన్నీ మొహంలో ప్రదర్శించాను. కాలేజీ రోజుల్లో నాటకాలేయడం ఇలా ఉపయోగపడింది.

ఏమనుకుందో ఏమనకుండానే కాఫీ కలిపి ఇచ్చింది.

అరగంటయింది. రామూ పత్తాలేడు. కానీ బాగా చీవాట్లు పెట్టాలి. ‘ఇట్లా అయితే నీతో రాను’ అని బింకం నటించాలి. అతనికే ఈ వ్యవసనం మెండు.

అసలతనేగా నాకీ అలవాటు చేసింది. ఇలా నా ఆలోచనలతో నేను కుస్తీపట్టలో ఉండగా మరో అరగంట అయిపోయింది. నాలో టెన్షన్ పెరిగిపోసాగింది.

నేనే వాళ్ళిల్లు వెతుక్కుంటూ పోవడం అంత బాగుండదు. అతను మా అటెండరు. ఉండేది ఏదో ఇరుకు వీధిలో.

పైగా వాళ్ల కుటుంబ పరిస్థితులు అంతగా తెలీదు. వాళ్ళావిడా...పిల్లలు...

“బాబాయ్ ! నేనూ వస్తా ” పక్కలో బాంబులా బాబిగాడు.

“ఎక్కడికి ?” చిరాకునణచుకుంటూ నేను.

“పిక్నిక్ వెళ్తున్నారటగా ” అమాయకంగా వాడు.

బహుశా వదిన మాటవరుసకు చెప్పి వుంటుంది.

ఏం చెప్పాలా ? అని నాలో నేను మల్లగుల్లాలు పడుతున్నాను.

“బాబీ ! మనం అంటి వాళ్లతో కల్పి తరువాత వెళ్దాం. బాబాయ్ని వెళ్ళనీ ” వదిన ఆపద్భాంధవిలా వచ్చి వాణ్ణి అవతలికి లాక్కెళ్ళింది. అంతలోనే మళ్ళీ ప్రత్యక్షమైంది.

“అవునూ ! ప్రతీసారీ ఆ రామూనెందుకయ్యా వెంటబెట్టుకెళ్తావ్?”

ఇలాంటి ప్రశ్న ఒకటి వుంటుందని ఊహించలేదు. తక్కున నా దృష్టి పేపర్లోని సినిమా బొమ్మలమీద పడింది. ఓ ఫ్లాష్ వెలిగింది.

“అదీ అదే వదినా సినిమాల్లో కూడా హీరో వెనుక ఓ సపోర్టింగ్ క్యారెక్టర్ వుంటుందికదా ”.

వదినకు అర్థం కాలేదని తెలుస్తోంది. లేటెస్ట్ ఎగ్జాంపుల్ పనికిరావు. కాస్త పాతవి కావాలి.

“అదే పాతాళభైరవిలో ఎస్టీవోడి వెంట అంజిగాడు, దసరాబుల్లోడులో ఏఎన్నారెంబడి పద్మనాభంలా అన్నమాట.”

“ఓహో అలాగా.... అయితే అతనికూడా”....

“వదినా ! స్టీజ్ ఈ విషయంలో ఇంకేమీ అడగకు. నన్ను అబద్ధాల పాల్టేయకు” అంటూ మరో దణ్ణం పెట్టాను.

“సరేలే. జాగ్రత్త ” నిరుత్సాహంగానే అక్కడి నుంచి కదిలింది వదిన. వర్ష వెలిసినట్టయింది.

‘ఇంకా ఇక్కడే వుంటే ఎన్ని తుఫానులు ఎదుర్కోవాలో ?’ అనుకుంటూ

రామూ ఇల్లు వెదుక్కుంటూ బయలుదేరాను.

ఆ బస్తీ భారదేశ ఆర్థిక పరిస్థితికి బొమ్మ కట్టినట్లుంది. ఆ వీధిలో ఆడవాళ్లు రాత్రంతా త్రాగుబోతు మొగుళ్ళతో పడ్డ అగచాట్లు మరచిపోవడానికా అన్నట్లు గొంతు చించుకుని అరుస్తున్నారు.

పిల్లలతో పోటీపడుతూ అటూ ఇటూ హడావుడిగా తిరుగుతున్నాయి. పండులు మనుష్యుల్ని రాసుకుంటూనే అక్కడక్కడా తగవులాడుకుంటున్నాయి తమదైన శైలిలో కుక్కలు. ఆహా వ్యసనమెంత భయంకరమైనది ? ఒక లెక్కరన్‌నయి ఉండి ఓ అటెండర్ ఇల్లు వెతుక్కుంటూ ఇలా అడ్డమైన గల్లీలో..... ”

ఇంకా ఆ వాతావరణంలో ముందుకు సాగలేక వెనుదిరగడం మంచిదనుకుంటుండగా

వాళ్ళావిడ నన్ను చూసింది.

మరుక్షణం గుమ్మంలో ప్రత్యక్షమయ్యాడు రాము.

“సార్.... రండి సార్ ప్లీజ్...” ఆహ్వానించచాడు భయభక్తులతో.

ఇంట్లో వాతావరణం, బయట వాతావరణానికి పెద్ద తేడా ఏమీలేదు. కుక్కి మంచంలో ఓ ముసలమ్మ చావలేక, లేవలేక అదే పనిగా దగ్గుతోంది. మధ్యమధ్యలో కాండ్రించి ఓ రేకు డబ్బాలో ఉమ్మేస్తోంది.

ఓ ఇరవయ్యేళ్ల అబ్బాయి రాము తమ్ముడు కాబోలు క్రికెట్‌ని సర్వం మరచిపోయి చూస్తున్నాడు.

“అరేయ్ ! టీవీ బండ్ చేయ్ ” వాణ్ణి మందలించి నాకో కుర్చీదులిపి ఇచ్చాడు రాము.

ఆ అబ్బాయి టీవీ ఆఫ్ చేయలేదు. సౌండ్ తగ్గించాడు. రామూ స్వయంగా ఆ పనికి పూనుకోగానే కొరుక్కుతినేలా చూస్తూ అక్కడి నుంచి కదిలాడు.

“సారీ రామూ నే వస్తామరి ” ఆ వాతావరణంలో అట్టేసేపు ఉండడం ఆరోగ్యకరం కాదని లేచాను.

“సార్ ఒక్క నిముషం ఉండడండి... చాయ్ తాగి...”

గతుక్కుమన్నాను.

అంటే ఈ రోజు వేట కార్యక్రమము లేనట్టేనా ? ఒక్కసారిగా ఏదో నిస్సత్తువ నా అణువణువూ ఆవరించిన్నట్టైంది. అది పసిగట్టినట్టున్నాడు రాము.

“ మా అమ్మ ఆరోగ్యం బాగా లేదు సార్. ఈ రోజువరో డాక్టర్ హైదరాబాద్ నుండి వస్తాడట. అతనొచ్చాక అమ్మను డాక్టర్‌కి చూపాలి ” నా మొహంలో రంగులు మారడం గమనించి తనే అన్నాడు మళ్ళీ “ మా తమ్ముడు తోడొస్తాడు. ఈసారికి మీరెళ్ళిరండి. అన్నీ రెడి చేసి వుంచాను.”

“ఏంటి ? ఇందాకటి శాల్తీయేనా ? వాడసలు మాటవినే రకమేనా ? అసంతృప్తి నాది.

“సూరీ !” కేకేసాడు రాము.

బాణంలా దూసుకొచ్చాడు ఓ పదమూడేళ్ల కుర్రాడు.

రంగు నలుపే అయినా చూడగానే ఆకట్టుకునే విగ్రహం వాడిది.

“ఇదిగో ఈ సారే వెల్తావా ?” ముందే వాడికి అన్ని చెప్పినట్లున్నాడు రాము.

“గుడ్ మార్నింగ్ సార్ ” శాల్యూట్ చేసాడు వాడు.

ముచ్చటేసింది నాకు.

ఉదయం నుండి ఎదురైన పరిస్థితుల్ని చూస్తుంటే అసలు ఈ రోజుకి వేట కార్యక్రమం విరమించుకోవడమే మంచిదనిపించింది. కానీ ఎప్పటి కప్పుడు పరిస్థితులు డోలాయమానంలో పడేస్తున్నాయి.

మొత్తం మీద సూరీ, నేనూ కలిసి వేటకోసం ఇక్కడికి పదకొండు కిలోమీటర్ల దూరంలో వున్న సర్పాస్ పల్లి చెరువుకి బయల్దేరాం.

మొదట అంతగా ఇష్టం లేకున్నా థియేటర్ ని చేరుకోగానే సినిమా చూడాలన్న కాంక్ష పెరిగినట్లు చెరువు కనిపించగానే అంతసేపటి అసంతృప్తి, సందిగ్ధత మాయమై ఎప్పుడెప్పుడు వేటకు ఉపక్రమిస్తామా అన్న ఉత్సాహం ఉరకలెత్త సాగింది నాలో.

సూరీ రాముకంటే ఉత్సాహవంతుడు. ఈవిషయంలో మంచి అనుభవం, వయసుకు మించిన పరిణతీ కనిపిస్తున్నాయి. చకచకా కర్రలు (బెత్తాలు) తెంచి గాలాలు కట్టేసాడు.

“ఊ ... ఎరలివ్వు ” గాలం చెరువులో వేసేందుకు సిద్ధపడుతూ అడిగాన్నేను.

‘ఆ....’ అంటూ వాడు వెంట తెచ్చిన సంచీలో వెతకసాగాడు. క్షణాల్లో వానిలో కంగారు పెరిగింది.

“ఇందులోనే పెట్టాను సార్. కనిపించడం లేదు” నిరుత్సాహం నిండిన గొంతుతో అన్నాడు సూరీ.

నిరాశతో నీరుగారిపోయాన్నేను.

“సరిగ్గా చూడు” ఏదో ఆశ.

సంచీలోంచి ఒక్కొక్కటి బయటపెట్టి బుర్ర గోక్కున్నాడు వాడు.

“ఇక్కడెక్కడా వానపాములు దొరకవా ?” ఏదో ఆశాలేశం వాడి మొహంలో.

“ఇక్కడ దొరకవనేకదా అక్కడి నుండి తెచ్చేది ”. అసహనాన్ని అణచిపెట్టడం, కష్టమైంది నాకు.

అసలు గాలాలతో చేపలు పట్టడంలో ఇదే ప్రముఖ ఘట్టం.

వానపాములు తవ్వడమనే లింకే లేకుంటే హాయిగా ఎవ్వరి తోడు లేకుండా వచ్చి పనిగానిచ్చుకుని వెళ్ళేవాడే. ఇప్పుడేంటి గతి ? టన్నులకొద్దీ బరువైన ప్రశ్న మెదడులో విలయతాండవం చేస్తోంది.

“ఐడియా ” గట్టిగా అరిచాడు సూరి.

ఏమిటన్నట్లు చూసాను అయోమయంతో.

“వానపాములకు బదులు రొయ్యలు పెట్టొచ్చు”.

పిచ్చి కుదిరింది రోకలి తలకు చుట్టమన్నట్టుంది వాని వాలకం.

“చెరువు కాలువలో రొయ్యలు దొరుకుతాయి సార్. ఇదిగో బట్ట ‘కూడా వుంది’ ఒక్క క్షణమాగి చెప్పాలా వద్దా అన్నట్లు మళ్ళీ “మీరు కూడా నీళ్లలోకి దిగాలి ”.

పది నిముషాల తర్జనభర్జన తరువాత తరుణోపాయం అర్థమై ఆ కాలువ నీళ్లలోకి దిగాను సూరితోపాటు. ఆహా వ్యసనమెంత చిత్రమైంది ? ఇస్త్రీ బట్టలు నలగకుండా చూపుల్తోనే విద్యార్థుల్ని గడగడలాడిస్తూ తరగతి గదుల్లో లెక్కలు బోధించే నేను ... ఇక్కడ ఈ మారుమూల ప్రాంతంలో ఒంటిమీద కేవలం కట్ డ్రాయర్తో ఈ కాలువలో మోకాలి వరకు నీళ్లలో.... నాలో నేను ఓ పిచ్చి నవ్వు నవ్వుకున్నాను. ఒక్కసారి ఆ గుడ్డని నీళ్లలో ముంచి పైకెత్తాం.

ఆశ్చర్యం. గడ్డులో చిన్నచిన్న చేపపిల్లలు గంతులేస్తున్నాయి. వాటిని చూడగానే నాలోని ఇన్ఫీరియారిటీ సగం తుడిచిపెట్టుకుపోయింది.

“ఇవి కూడా పనికొస్తాయి ” సూరి ఆ చేపపిల్లల్ని తన మొలలో దోపుకుని వున్న ప్లాస్టిక్ కవర్లో వేసుకున్నాడు.

కాలువ గోడలకు గుడ్డతో ప్రయత్నిస్తే రొయ్యలూ వచ్చాయి. కొద్ది నిముగాల్లోనే అవి పట్టడంలోనూ మజా ఆస్వాదించసాగాను.

అలా ఎంతసేపు గడిచిందో !

“బాబాయ్ !”

ఉలిక్కిపడ్డాను

అది బాబిగాడి గొంతే. కానీ ఈ సమయంలో ఇక్కడ - చేతిలోని గుడ్డ జారిపోగా భయం, అనుమానం కలిగిలిన నా చూపుల్ని శబ్దం వినిపించిన వైపు తిప్పాను. శిలాప్రతిమనైపోయాను.

“బాబాయ్ ! ఇక్కడున్నావేమిటి ? నేను అంటీవాళ్లతో పిక్నిక్కి వచ్చా అమ్మకూడా వచ్చింది ”.

వాడి నోట్లో మాట నోట్లోనే వుంది. వదిన ప్రత్యక్షమైంది నవ్వుతూ, తల ఎక్కడ దాచుకోవాలో తోచలేదు. సిగ్గుతో, అవమానంతో, అపరాధభావంతో కుచించుకుపోయాను. నా అవస్థ గమనించిన వదిన బాబిగాడ్ని తీసుకుని అక్కడినుండి కదిలింది ముసిముసిగా నవ్వుతూ.

0-0-0

రెండోసారి తలుపు తట్టబోయాను.

‘బోల్తెయ్యలేదు. నెట్టండి ” పొడిగా, ఒకింత కఠినంగా వదిన గొంతు బెడ్రాం నుండి.

ఆలస్యంగా ఇంటికొచ్చి రెండో తప్పు చేస్తున్నట్లు నాకిప్పుడు అర్థమవుతోంది. పదకొండున్నర అయింది రాత్రి. ఇంటికి రావడానికి మొహం చెల్లక మరెక్కడికి వెళ్ళేదారిలేక ఇలా రాక తప్పలేదు. నిజానికి రోజూ పదింటికే నిద్రపోతాను. ఆదివారమైతే అలసటవల్ల కాబోలు గంట ముందే నిద్ర పట్టేస్తుంది.

నన్ను వదిన సరిగ్గానే స్వాగతిస్తుంది అనుకుంటూ లోపలికొచ్చి గడియ వేయబోయాను.

“బోల్తేయకండి. మరిదిగారింకా రాలేదు ”.

‘అంటే వచ్చింది అన్నయ్య అనుకుంటోంది. ఇంకా నా ఉనికిని తెల్పకపోవడం మంచిదికాదు’ అనుకుంటూ దగ్గాను.

దిగ్గున లేచి హాల్లోకొచ్చింది.

“రాజా ! ఇంత ఆలస్యం చేశావేమయ్యా ?”

కంగారును అణచుకుంటూ పరామర్శించింది.

తల వంచుకున్నాన్నేను.

“మధ్యాహ్నం జరిగిందాని గురించి ఫీలవుతున్నావా ?” అడిగింది.

“సారీ వదినా !” ప్రయత్నపూర్వకంగా గొంతు పెగల్చుకున్నాను

“అనుకోకుండా నాకీ వ్యసనం చుట్టుకుంది...”

ఎలా అలవాటైంది మొత్తం కథా కమామిషు సంక్షిప్త శబ్ద చిత్రంలా చెప్పాను. వదిన కళ్లలోకి చూడకుండానే.

కొద్ది క్షణాల మౌనం తరువాత వదిన

“రాజా ! నీది వ్యసనం కాదు హాబీ. ఒకవేళ అది వ్యసనమే అనుకున్నా దానివల్ల నీకు ఆనందమే కాని ఇతరులకే అపకారమూ కలగదు. కానీ మీ అన్నయ్య తాగుడికి బానిసయ్యాడు...” ఆమె కళ్లలో కన్నీటి పొర. “ఇప్పుడింకేవో అలవాటు చేసుకుంటున్నాడట... ఏ రోగమో వస్తే?” ఆపై మాట్లాడనీయకుండా దుఃఖం ఆమె గొంతునడ్డుకుంది. మొదటిసారి అన్నయ్య గురించి ఓ చేదునిజం తెలిసింది. అదీ వదిన గొంతులో.

‘వదిననూ, అన్నయ్యనూ, బాబిగాడ్డీ కూడా కాపాడుకునేందుకు ఏదో ఒకటి చేయాలి ” ఆలోచిస్తూ నా బెడ్రూంవైపు నడిచాను. ❖